

IL-MAGHMUDIJA TA' KRISTU F'SAN GWANN

Ilum kelli nkompili l-artiklu li bdejt "Dokument Importanti", izda ddeci-dejt li dan nagħmlu darb'ohra, biex illum ngħidilkom xi haġa li għandha x'taq-sam mal-festa ta' għada — il-Magħmudija ta' Kristu minn San Gwann Battista.

Din il-festa ma tistax ma tfakkarniex fil-Knisja Konkatedrali ta' San Gwann, li nbniat fl-1573-77 mill-Grammastru Gwanni de la Cassiere bħala "il-Knisja Konventwali Ewlenija tal-Ordni Gerosolmitan", li kellu bħala Patrun tiegħu lil San Gwann Battista.

**Il-kwadru ta'
Mateo Perez**

Għalhekk fil-bidu, il-Kor tal-knisja kien imsebbah bi kwadru kbir u artistiku impitter minn Mateo Perez de Alessio (1542-1600), li kien skular ta' Mikelanglu. Mateo Perez pitter ukoll xeni tal-Assedju l-Kbir fis-sala tal-Kapitlu fil-Palazz Magisterjali, li illum tissejjah is-Sala ta' San Mikiel u San Gorg.

Il-kwadru tal-kor li semmejna u li illum qiegħed fis-Sagristija juri lil Kristu b'riġlejh fix-xmara tal-Gordan f'qagħda devota għarkubbejh u b'idejh marbutin. Zewġ anġli iżommulu l-libs, waqt li San Gwann, b'arzella f'idu, qiegħed iġhammdu. Li Spiritu s-Santu, taħt sura ta' hamiema, u l-Missier Etern jiffaċċaw mis-Sema. Mara (il-Madonna?) għarkubbejha qegħda tħares.

Dan il-Kor baqa' jsebbah il-Kor ta' San Gwann sakemm ma tneħħiex biex tela' minn floku il-grupp ta' rħam, huwa wkoll jir-rappreżenta l-Magħmudija ta' Kristu minn San Gwann. L-istorja ta' dan il-grupp, kif insibuha fil-ktieb magħruf "The Church of St. John in Valletta" miktub minn Sir Hannibal Scicluna, hija din.

**Riedu jsebbhu n-nieċa
tal-Kor**

Fl-1664, il-Grammastru Nikola Cottoner flimkien mal-Kunsill tal-Ordni ddeci-dew li jzejnu n-nieċa fil-qiegħ tal-Kor tal-Knisja Ewlenija tagħhom. Xtaqu li jsir disinn xieraq jew mill-Bernini, l-arkitett u skultur l-aktar imsemmi ta' dak iż-żmien, jew minn xi artista magħruf ieħor f'Ruma, u li x-xogħol isir hawn Malta.

Dik il-habta kien qed jaħdem f'Ruma l-artista Malti Melkior Gafa', li, skond il-Baldinucci, kien l-aħjar skular tal-magħruf skultur Ercole Ferrata, u bniedem tal-ghageb fil-mudellar. Għalhekk dan gie nkarigat li jagħmel ix-xogħol.

Fit-12 ta' Settembru 1665, il-Prokuratur tal-knisja u l-Kummissarju għat-tiziin tagħha ssuġġerew lill-Grammastru u lill-

Minn Mons. Prof. A. Bonnici

Kunsill tiegħu biex isejju f'Malta lill-Gafa', halli jad-atta d-disinji tiegħu għal post. Kollox kellu jsir a spejjeż tal-Ordni.

Gafa' gie Malta; iltaqa' ma' Mattija Preti, il-pittur tal-volta ta' San Gwann, u ma' Blander, artist li ma naf ngħid xejn fuqu, biex jagħtu rapport dwar id-disinn. Saru tliet disinji u, skond dak li ntagħzel, in-nieċa kellha tibda mill-paviment tal-knisja bit-tqegħid ta' erba' targiet ta' rħam li jwasslu għall-artal, li kellu jkollu l-quddiem tiegħu miksji bi rħam rum-an msejjah "breccia di Cottonella", u fin-nofs medaljun tal-metall indurat, li juri jew il-predikazzjoni jew il-qtuġh ir-ras ta' San Gwann.

Mal-ġnub kellhom jidhru l-armi tar-Reliġjon u tal-Grammastru Cottoner. L-artal kellu jkollu skannelli ta' rħam abjad u iswed għall-kandlieri, u minn warajh kellu jitla' pedistall minqux li fuqu kellu jit-qiegħed il-grupp tal-Magħmudija — San Gwann qed jgħammed lil Kristu u anġlu ma' kull naha. L-istatwi kellhom isiru ta' rħam, u, biex jaqtgħu aktar, il-ftit il-bies tagħhom kellu jiġi ndurat. Fuq il-grupp kellha tit-qiegħed raġġiera kbira bl-Ispirtu s-Santu taħt sura ta' hamiema u kotra anġli madwarha.

Indurata, dik ir-raġġiera kellha tagħmel dehra l-aktar sabieha. Motiv ta' rħam griż kellu jdur madwar in-nieċa. Mid-dehra, Gafa' kien ippropona żewġ statwi ta' S. Pietru u S. Pawl fil-ġnub tan-nieċa tal-kor. Ir-rapport ried li dawn ma jsirux. Ix-xogħol kellu jsir Ruma taħt it-tmexxija ta' Gafa', fi żmien 3 snin, u kellu jkollu 15,000 skud rum-an.

**Gafa' onorat jibda
x-xogħol u jmut**

Il-Granmastru u l-Kunsill ordnaw li jinbeda x-xogħol. Gafa' gie onorat

mill-Ordni u mogħti katina u midalja tad-deheb bix-xbiha tal-Grammastru, li qamet 100 dublun malti.

Dan reġa' lura Ruma u beda x-xogħol. Kif gielu suġġerit, l-ewwel inħadmet nieċa tal-injam bħal u daqs dik ta' San Gwann; imbagħad saru mudelli kbar tal-istatwi fit-tafal, biex jinkixfu d-difetti li setgħa jkun hemm fil-proġett jew fil-mudell iż-żgħir, qabel ma jinħadem fir-rħam. Disgrazzjament, meta ntemm dak ix-xogħol, intemm miegħu Melkior Gafa', meta kien għad kellu 32 sena. "Telfa tragika, iġhid Sir Hannibal, għad-dinja tal-arti u għal art twelidu".

L-ordni gie għel lill-Am-baxxatur tal-Ordni u r-Ri-ċevitur f'Ruma jieħdu taħt idejhom dawk il-mudelli u jaraw x'kien l-aħjar: jib-ghatuhom Malta jew ibie-ghuhom Ruma? Il-mudelli baqqu fil-fonderija ta' San Pietru f'Ruma sal-1681.

Għaddew sitt snin u x-xogħol tan-nieċa ta' San Gwann ma ssemmiex aktar. Fl-1673, taħt il-Grammastru Gregorju Carafa, gie deciz li jinbeda x-xogħol tal-artal tal-kor. Għalkemm ix-xogħol ma nbediex fi żmien, huwa halla somma kbira ta' flus biex jitwettaq. Ix-xogħol sar u ntemm fi żmien il-Grammastru Ramon Perellos. Għalhekk, illum, fil-bazi tal-pilastri tal-Kor ta' San Gwann naraw l-armi tal-Ordni u taż-żewġ Grammastri Carafa u Perellos.

Ma nistax nifhem għaliex ġew imsejja Malta artisti oħra u mitlubin jagħmlu disinji oħra tan-nieċa. Fost tliet disinji pprezentati ingħazel dak magħmul minn patri ġizwita "għas-simmetrija eċċellenti u manjifika tiegħu, u għall-konformità mal-post u għas-sbuħija superba tiegħu".

Fit-2 ta' Diċembru 1695, Grammastru u Kunsill aċ-
(Ikompili fil-paġna 4.)

Il-Magħmudija ta' Kristu f'San Gwann

(Jaqbad mill-paġna 3)

ċettaw ir-rapport. Sar mudell shieh tal-injam u tqiegħed fil-kor bi prova. Dak il-mudell ma nogħgobx mill-pubbliku u x-xogħol waqaf hemm.

L-Ordni qabbad lil Lorenzu Gafa, hu Melkior u arkitett tal-istess Ordni, jaħmel disinn ieħor. Dan sar u nogħgob. Gie deċiż li l-istatwi jsiru tal-fidda.

Il-G.M. Perellos ma felahx jistenna

Għal sentejn shah ix-xogħol ma nbediex. Fl-aħhar, il-Grammastru Perellos ma felahx jistenna aktar u l-Kunsill kellu jiddeċiedi li jinbeda x-xogħol fuq il-mudell ta' Lorenzu Gafa: biss l-istatwi kellhom ikunu ta' rham u mhux tal-fidda. L-artista intbghat Ruma biex ix-xogħol isir taht it-tmexxija tiegħu.

Min skolpiixxa l-istatwi tal-Magħmudija ta' Kristu li naraw illum? Milli għidna, ma setgħax skolpihom Melkior Gafa, kif għal żmien twil kien jinhaseb. Illum nafu li l-iskultur kien Ġużeppe Mazzuoli, li twieled fi Sjena (Italja) fl-1644 u kien magħdud l-aħjar skultur ta' żmienu. Il-grupp statwarju tal-Magħmudija (biċċa rham waħda bajda) tqiegħed fil-post aktar minn 50 sena wara l-mewt ta' Melkior Gafa.

Ejjew nagħtu ħarsa lejn dan il-grupp: Kristu wieqaf f'qaghda devota, idejh fuq sidru, jistenna lil San Gwann isawwablu fuq rasu b'arzella l-ilma tal-Magħmudija; anġlu hdejn Kristu qed iżommlu l-lisba; fuqhom. li Spirtu s-Santu jidher f'sura ta' hamiema ġo raġġiera tal-bronż indurat, maħduma fl-1703 minn Gwanni Giardini minn Forli (Italja). L-induratura tagħha, illum, tista' tghid spiċċat għal kollox. Kemm tkun sabieħa kieku wiehed kel'lu jerga' jinduraha. Uħud iġħdu li nduratura ġdida tmur kontra s-sens artistiku, għax il-ħaġa tiġi bħala ġdida u tiflel il-valur qadim tagħha. Imma, ngħid jiena, kieku kellha tingħata nduratura hafifa fil-partijiet riżaltati biss, tispicċa wkoll l-antikità?

X'sar mill-mudelli ta' Melkior Gafa? Ga għidna li l-istatwi l-kbar baqgħu fil-Vatikan sal-1681. Wara, ma nafx x'sar minnhom. Iġħidilna Sir Hannibal, fil-Va-

tikan hemm mudell ekejken, kopja tal-mudell kbir ta' Melkior, u jgħib id-data tal-mewt ta' Melkior Gafa. Dan kien, qabel, fil-Biblijoteka Chigiana. M'hiex ħaġa kbira li hu l-mudell originali.

Riproduzzjoni oħra, fil-bronż, tinsab fl-Isptar ta' Pirano fl-Italja, kif turi li skrizzjoni ta' tahtu. Hemm kopji oħra fil-"Galleria d'arte Antica di Roma", fil-Palazzo Corsini, Ruma, u oħra fil-kollezzjoni Arspets fi Vjenna.

Pitturi u skulturi oħra tal-Magħmudija

Biex inkunu thadditna fuq ix-xbihat kollha tal-Magħmudija ta' Kristu f'San Gwann insemmu l-ewwel dik tal-volta jew tas-saqaf tal-knisja, impittra minn Mattija Preti. Fiha naraw lil Kristu għarkop-tejh fuq rigel waħda jis-

tenna devot lil San Gwann ighamdu; nies qegħdin iharsu mistagħġbin għal dak li kienu qegħdin jaraw u jisimghu nieżel mis-Sema, fejn jidhru anġli qegħdin jittajru madwar il-Missier Etern u l-Isptar s-Santu.

Imbagħad insemmu l-kwadru li wiehed jara fl-atriju qabel tidhol fl-Oratorju. Dan il-kwadru tal-Magħmudija ta' Kristu jixbah hafna lil dak tas-Sagrissima; anzi jiena narah ispirat għal kollox minnu. Biss fil-parti t'isfel wiehed jilmah man-naħa tax-xellug xbiha ta' kavallier qed jitlob u fin-naħa l-oħra l-arma nobiljari tal-Gran Prijur Pietru Urrea Camarasa.

Fl-aħhar nett u b'din nagħlqu l-artiklu: Fil-kor ta' San Gwann hemm legiju tal-injam bil-baži kwadra; fil-faċċata li thares lejn l-artal ta' gewwa hemm skultura ta' San Gwann qed ighammed lil Kristu. Nies li jifhmu kemm-il darba fahħruhieli meta kont indawwarhom San Gwann.